



MALTA

QORTI CIVILI

PRIM' AWLA

ONOR. IMHALLEF

JOSEPH R. MICALLEF

Seduta tat-8 ta' Ottubru, 2004

Citazzjoni Numru. 682/1997/1

Alfred u Joseph aħwa **MANDUCA**

vs

Victor **REGINIANO**

Il-Qorti:

Qrati tal-Gustizzja

Pagna 1 minn 4

Dan huwa degriet għall-finijiet tal-artikolu 173 tal-Kapitolu 12 tal-Ligijiet ta' Malta fuq talba magħmula mill-avukat difensur tal-imħarrek waqt is-smiġħ tas-16 ta' Marzu, 2004¹, biex din il-Qorti tħassar *contrario imperio* d-degriet tagħha tal-5 ta' Frar, 2004, li bih u fuq talba tal-atturi reġgħet qegħdet il-kawża fuq il-lista tas-smiġħ wara li kienet neħhietha minn fuq il-listi tas-smiġħ b'degriet tat-28 ta' Jannar, 2004;

Illi l-imħarrek isejjes it-talba tiegħu fuq l-allegazzjoni li, għall-kuntrarju ta' dak li tipprovdi l-ligi, l-atturi ma kinux ħallsu d-dritt tal-avukat tiegħu qabel il-jum stabilit għas-smiġħ mill-ġdid tal-kawża²;

Illi għal din it-talba, l-atturi opponew billi jsihqu li r-rikors biex il-kawża terġa' titqiegħed mill-ġdid fuq il-lista sar fiż-żmien li trid il-ligi u li d-dritt tar-Registru kien imħallas sa dak inhar tal-prezentata tar-rikors; fuq kolloxx huma ma jikkontestawx l-ammont ta' dritt dovut lill-avukat tal-imħarrek sa dan l-istadju tal-kawża;

Illi din il-Qorti tinnota li għalkemm ordnat li ssir il-komunika lir-Registratur tal-Qrati Ċivili tal-verbal tas-smiġħ tas-16 ta' Marzu, 2004, u dan ġie debitament notifika bih, l-istess Registratur ma deherlux li kellu jressaq nota u kummenti dwar il-każ;

Illi l-Qorti tinnota wkoll li huwa minnu li mehmuż mar-Rikors għar-ri-appuntament, kien hemm riċevuta maħruġa mir-Registru tal-Qorti li juri li l-ħlas tal-ispejjeż tar-Registru kien twettaq qabel jew flimkien mal-prezentata tar-Rikors;

¹ Paġ. 97 tal-proċess

² Art. 199(3) tal-Kap 12

Illi m'huwiex kontestat li, sa dak inhar li l-kawża reġgħet tqegħdet fuq il-lista tas-smiġh u reġgħet issejthet, d-drittijiet tal-avukat tal-imħarrek ma kinix għadhom tħallsu mill-atturi;

Illi madankollu ma jirrizultax jekk fiż-żmien utli li l-atturi kellhom biex iressqu r-rikors għall-appuntament mill-ġdid tal-kawża jew sal-jum li fih il-kawża reġgħet issejthet wara li tqegħdet mill-ġdid fuq il-listi, kinitx inħarġet taxxa ġudizzjarja formali b'tismija tad-drittijiet kollha relattivi. It-taxxa li tinsab mehmuża mal-qoxra tal-proċess la għandha data u lanqas l-isem tal-persuna li fuq talba tagħha nħarġet;

Illi l-Qorti tifhem li r-regoli tal-proċedura huma maħsuba biex jiggwidaw lill-partijiet biex ikollhom garanzija ta' smiġh xieraq u b'ħarsien tal-jeddijiet kollha tagħhom fil-kawża. Din il-Qorti ma tħarisx b'favur lejn l-użu tal-proċedura biex issikket lil xi parti jew twaqqaf il-mixi 'l quddiem ta' kawża meta ma jkunx hemm biżgħa fondat ta' ħsara jew preġudizzju għall-parti li tkun invokat ir-regola proċedurali partikolari;

Illi fil-każ preżenti l-Qorti tqis li l-incertezza dwar iċ-ċirkostanzi tan-nuqqas ta' ħlas f'waqtu tad-drittijiet tal-avukat tal-imħarrek ma jixraqx li tissarraf fit-tħassir tad-degriet tar-ri-appuntament, ukoll jekk wieħed iżomm quddiem għajnejh il-fatt li l-kawża kienet tneħħiet minn fuq il-lista fis-smiġh ta' qabel fuq talba tal-imħarrek;

Illi hija wkoll ir-rieda tal-liġi li kawża li, fiċ-ċirkostanzi li seħħew f'din il-kawża, terġa' titqiegħed mill-ġdid fuq il-listi mqar jekk għal darba waħda biss, billi kemm il-kancellament u kif ukoll il-ħelsien tal-parti mħarrka milli tibqa' fil-ġudizzju ma jolqtu xejn il-jedd tal-azzjoni attriċi fil-mertu;

Illi fuq kollox, il-Qorti tqis li l-jeddijiet tal-avukat tal-imħarrek jistgħu u għandhom jiġu mqegħda fiż-żgur qabel ma l-kawża tkompli tinstama' u bla ħsara għall-istess imħarrek;

Illi għal dawn ir-raġunijiet, il-Qorti qegħda tiċhad it-talba tal-imħarrek biex terġa' tħassar *contrario imperio* d-degriet tagħha tal-5 ta' Frar, 2004, imma qegħda tordna lill-atturi sabiex sa żmien ħmistax-il (15) jum mid-data ta' dan id-degriet, joffru lill-avukat difensur tal-imħarrek, u fin-nuqqas ta' aċċettazzjoni min-naħa tiegħu, jiddepożitaw taħt l-awtorita' ta' din il-Qorti, s-somma taxxata bħala dritt lilu dovut, u li jdaħħlu fl-atti ta' din il-kawża kopja tar-riċevuta jew ċedola relattiva taħt piena ta' provvedimenti kuntrarju fin-nuqqas.

< Sentenza In Parte >

-----TMIEM-----